

# ایک تحقیقی جائزہ

بعنوان:

نون مخفی یا تنوین کے بعد حروف مستعلیہ آنے پر آیا غنہ مفخم ہوگا یا مرقن؟

از قلم:

شیخ القراء حضرت مولانا قاری و مقری محمد صدیق صاحب

سانسرودی دامت برکاتہم العالیہ

(صدر القراء دارالعلوم فلاح دارین، ترکیسر، سورت، گجرات)



## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [library@mohaddis.com](mailto:library@mohaddis.com)

{2}

بِسْمِ اللّٰهِ الرَّحْمٰنِ الرَّحِیْمِ

قرآن کریم ایک ایسی کتاب ہے جس کو اللہ رب العزت نے بہت ہی صاف ستھری اور فصیح ترین عربی زبان میں نازل فرمایا، اور خود ہی اس کی مختلف الجہات حفاظت کا ذمہ بھی لیا، اور وقت نزول ہی سے اس کے فصیح ترین تلفظ و ادا کا التزام فرمایا، چنانچہ اولاً حضرت جبرئیل علیہ الصلوٰۃ والسلام نے سرکارِ دو عالم صلی اللہ علیہ وسلم کے یہاں قرآن کریم لاتے ہوئے اس کے صاف ستھرے اور فصیح ترین تلفظ کا اہتمام فرمایا، پھر آپ صلی اللہ علیہ وسلم نے بھی حضرت جبرئیل علیہ السلام کے بلند معیار تلفظ کو سنبھالا اور اپنے پرانوں کو بھی ایسی ہی نفیس ادا اور تلفظ کے کمال کے ساتھ کتابِ مبین کی تعلیم و تلقین فرمائی، پھر حضرات صحابہ کرام نے بھی نبوی تلفظ و ادا کو بڑی عرق ریزی سے اپنے بعد والوں تک منتقل فرمایا، اسی طرح طبقہٴ تابعین و تبع تابعین نے بھی اپنے بعد والوں تک مکمل سلامتی تلفظ کے ساتھ منتقل فرمایا۔

لیکن اب تک ہونے والی تلفظ و ادا کی یہ حفاظت شفیق و صدوری تھی، کہ ہر شاگرد اپنے استاذ کو پورا کان بنکر بالمشافہہ سنتا اور اپنی ادا کو بڑی عرق ریزی سے استاذ کی ادا کے ساتھ منطبق کرتا، لیکن پھر جب ایک دور ایسا آیا کہ ہمتوں میں پستی آنے لگی، اور شوق و ذوق کے ساتھ حافظہ اور حفاظت کے اہتمام میں بھی کمی آنے لگی، اور اس طرح دھیرے دھیرے نبوی ادا کو ملاوٹ کا اندیشہ و خطرہ لاحق ہونے لگا، تو اللہ کے وہ موفق بندے جنہوں نے اداء نزول ہی کو اپنی تمام تر محنت و توجہ کا مرکز اور شب و روز کا مشغلہ بنا رکھا تھا، انہوں نے لسانِ نبوت صلی اللہ علیہ وسلم سے صادر ہوئیں صاف ستھری اور پاکیزہ و نفیس ادا کو خطرات سے بچانے و محفوظ کرنے کے لئے قیدِ تحریر میں لانے کی ضرورت محسوس فرمائی، اور طویل عرصے کی عرق ریزی اور کئی سالوں کی محنت و غور و فکر کے بعد مشائخ کی ادا و تلفظ میں پائی جانے والی تمام تر باریکیوں کو نہایت ہی مناسب اور موزوں الفاظ و تعبیرات کا جامہ پہنایا اور ان کو عبارت میں من و عن منتقل کر دیا، پھر دھیرے

دھیرے تعبیرات میں نکھار آتا گیا اور اس طرح الحمد للہ یہ فن ہر طرح نکھر کر اور سنور کر سامنے آ گیا، اسی لئے ادا کے باب میں علامہ مرعشی علیہ الرحمہ فرماتے ہیں کہ شاگرد کے لیے تو معیار اور کسوٹی استاذ ہی ہے، لیکن استاذ کے لیے معیار اور کسوٹی عبارات کتب ہیں، وجہ اس کی یہ ہے کہ ارباب فن اور اصحاب وجدان ائمہ نے ادائے رسول صلی اللہ علیہ وسلم کو من و عن عبارات کتب میں منتقل کر دیا ہے، لیکن اس کے باوجود بعد کے ادوار میں جب کبھی کسی کو کسی حرف یا کلمہ کی ادا و تلفظ کے باب میں شبہ ہوا، یا مغالطہ پیش آیا، تو قیاس آرائی و اجتہاد سے کام لیتے ہوئے ایسی چیزوں کو جو کہ غیر منقول و غیر ثابت تھیں اپنی تحقیق و اجتہاد کے نام سے ماتحتوں کے سامنے پیش کیا، چونکہ لمبے عرصے تک فن کی خدمت کرنے کی وجہ سے ان کا ایک مقام اور بہت بڑی حیثیت ہو گئی تھی، اس لئے ابتداءً کچھ لوگوں نے ان کی باتوں کو عقیدت کے ساتھ بہت جلد قبول کر لیا، چنانچہ حال کی طرح ماضی میں بھی ایسے قصے پیش آئے، لیکن چونکہ قرآن کریم کی حفاظت کا ذمہ خود اللہ تعالیٰ نے لیا ہے، تو ایسے مواقع میں اللہ تعالیٰ نے اپنے کچھ بندوں کو توفیق بخشی، جنہوں نے حسب ضرورت اس طرح کے مسائل پر قلم اٹھاتے ہوئے بہت ہی محقق اور مدلل انداز میں جوابات دیئے، اور انکی تردید فرمائی، بلکہ بڑی بڑی مجالس کا انعقاد ہوا، جن میں رجال اتقان نے غلطی کی تردید میں وقیع مقالے پیش کیے، اور مدلل تردید فرمائی، اور رسائل شائع ہوئے، چنانچہ ایسا ہی ایک مسئلہ آج کل اہل فن اور ارباب تجوید و قراءت کی درسگاہوں میں موضوع بحث بنا ہوا ہے اور اختلاف کی شکل اختیار کر گیا ہے، وہ مسئلہ نون ساکن اور تنوین کے اخفا میں تقسیم و ترفیق کا ہے۔

لہذا مسئلہ کی نزاکت و اہمیت کے پیش نظر ضرورت تھی کہ اس پر بھی قلم اٹھایا جائے، اور فن کے تمام اطراف و جوانب کو سامنے رکھتے ہوئے اس مسئلہ میں پیدا شدہ مغالطہ اور شبہات کا ازالہ کیا جائے، چنانچہ ہم خدام اپنی طرف سے اور تمام قدر دان فن کی جانب سے مشفق و مربی حضرت الاستاذ، شیخ القراء و استاذ الاساتذہ، حضرت قاری و مقرئ محمد صدیق صاحب سانسرو دی

دامت برکاتہم العالیہ (صدر القراء دارالعلوم فلاح دارین، ترکیسر) کی خدمت مابرکت میں ہدیہ تشکر پیش کرتے ہیں کہ حضرت نے ہمیشہ کی طرح اس بار بھی مسئلہ ہذا کے سارے پہلوؤں کا احاطہ کرتے ہوئے ہر اعتراض کا محقق و مدلل اور تسلی بخش جواب تحریر فرمایا اور ہم تلامذہ پر احسان فرمایا، حضرت الاستاذ نے نقلی و عقلی دلائل کی روشنی میں مسئلہ کو مدلل و مبرہن فرمایا اور ایسی تسلی بخش تفہیم فرمائی کہ مسئلہ کی حقیقت و صحیح نوعیت فن سے دلچسپی رکھنے والوں پر واضح ہوگئی۔

اللہ رب العزت آپ کو تمام خدام فن کی جانب سے خوب خوب جزائے خیر عطا فرمائے

یہ گراں قدر علمی تحفہ جو کہ پہلے مکالمہ کی شکل میں تھا اسے اب اہل فن کے شدید اصرار اور بار بار کے مطالبہ پر مضمون کی شکل میں ہدیہ شائقین کیا جا رہا ہے۔

من جانب

اراکین لجنۃ القراءۃ والتجوید

دارالعلوم فلاح دارین، ترکیسر

بسم اللہ الرحمن الرحیم

نون ساکن و تنوین کے بعد جن پندرہ حروف میں سے کسی حرف کے آنے پر اخفاء ہوتا ہے، ان پندرہ حروف میں سے پانچ مستعلیہ ہیں، باقی دس مستقلہ ہیں، فی زمانہ کچھ لوگ ہیں جو پانچ مستعلیہ سے قبل نون ساکن میں اخفاء کرتے ہوئے نون کے غنہ کو مخفم پڑھتے ہیں، اور اس کی توجیہ کے طور پر یہ کہتے ہیں کہ اخفاء نام ہے بین الاظہار والادغام اداء کا، یعنی اخفاء میں قدرے اظہار ہے تو قدرے ادغام، اور یہ حقیقت ہے کہ ادغام میں ہمیشہ مدغم کو مدغم فیہ کے رنگ میں رنگا جاتا ہے لہذا نون ساکن کے بعد حروف مستعلیہ میں سے کوئی حرف آئے مثلاً (أَنَّ صَدُّوْكُمْ)، أَنَّ طَهْرًا) تو یہ نون مخفی گو باریک ہے، مگر اس میں قدرے ادغام ہونے کی وجہ سے اس نون کو بعد

والے مستعلیہ کے رنگ میں رنگنا ہوگا لہذا حرف مستعلیہ کی طرح نون کو بھی مخم پڑھنا چاہئے اور ان حضرات نے اپنے اس نظریہ پر چند دلائل بھی پیش کئے ہیں مثلاً ایک دلیل تو شیخ مراد عثمان کی کتاب السلسبیل الشافی فی احکام التجوید الوافی سے پیش کرتے ہیں

وفخم الغنة إن تلاها \* حروف الاستعلاء لا سواها

یعنی نون مخفی جب مستعلیہ کے ساتھ ہو تو اس کے غنہ کو مخم ادا کرو اور جب مستقلہ کے ساتھ ہو تو اس کے غنہ کو باریک ادا کرو۔

مگر یہ پہلی دلیل جو ان حضرات کی طرف سے پیش کی جا رہی ہے اس میں تو صرف ان حضرات کا نظریہ ہی نظر آ رہا ہے، دلیل تو ہے نہیں البتہ ایک دوسری عبارت میں ان کی دلیل موجود ہے جو صاحب لالی البیان فی تجوید القرآن شیخ ابراہیم بن علی سمودی کی ہے اور وہ یہ ہے

وتتبع الالف ما قبلها \* والعكس في الغن ألف

اس کا خلاصہ یہ ہے کہ نون مخفی بھی تنخیم وترقیق میں الف کی طرح تابع ہوتا ہے فرق صرف اتنا ہے کہ الف اپنے ما قبل کے اور نون مخفی اپنے ما بعد کے تابع ہوتا ہے۔

مگر ذرا غور کرنے سے معلوم ہوتا ہے کہ یہ بھی کوئی اتنی مضبوط دلیل نہیں ہے، اس لئے کہ ان حضرات کا یہ قیاس خلاف اصول ہے وجہ اس کی یہ ہے کہ الف تو اپنی ذات ہی کے وجود میں مستقل نہیں، بلکہ ما قبل کے تابع ہوتا ہے، تو پھر صفات میں تابع ہونا معقول ہے جبکہ نون مخفی تو اپنی ذات کے وجود میں مستقل ہے، تو پھر صفات میں اور وہ بھی ما بعد کے تابع کس طرح ہو سکتا ہے، پھر یہ کہ ائمہ متقدمین نے نون مخفی کی تنخیم وترقیق سے بحث ہی نہیں کی بلکہ حضرات سلف نے حروف مشترکہ بین التنخیم وترقیق تین ہی بیان فرمائے ہیں اور وہ الف ”ر“ اور لام اسم جلالہ ہے، سوائے ان تینوں کے کسی حرف کو مشترک ذکر نہیں کیا، نیز غیر جمہور کی طرف نسبت کرتے ہوئے



اگر کسی حرف کو ذکر کیا بھی گیا ہے تو وہ صرف واو مد ہے مگر نون مخفی کو تو نہ اول کے ساتھ ذکر کیا ہے نہ ثانی کے ساتھ یعنی اس کی تفخیم و ترفیق سے مطلقاً تعرض ہی نہیں کیا ہے اگر نون کا مسئلہ بھی اس قبیل سے ہوتا تو ضرور بیان فرماتے۔

ایک اور دلیل بھی ان حضرات نے پیش فرمائی ہے جو ذرا اوزندار ہے، وہ یہ کہ اخفاء نام ہے بین الاظہار والادغام ادا کا یعنی اخفاء میں قدرے اظہار ہے تو قدرے ادغام، اور ادغام میں ہمیشہ مدغم کو مدغم فیہ کے رنگ میں رنگ کر ادا کیا جاتا ہے، لہذا نون ساکن کے بعد حروف مستعلیہ میں سے کسی حرف کے آنے پر تو نون مخفی کو بھی حرف مستعلیہ کا رنگ دیتے ہوئے قدرے تفخیم کے ساتھ پڑھنا چاہئے۔

مگر ان کی اس دلیل میں بھی کوئی وزن نظر نہیں آتا کیونکہ اخفاء نام ہے اظہار و ادغام کے درمیان کی ادا کا، اب اولاً تو یہ نکتہ ذہن میں رہنا چاہئے کہ ادغام میں ایک مدغم ہوتا ہے اور ایک مدغم فیہ اور پہلے کو دوسرے میں داخل کیا جاتا ہے، چنانچہ زبان کو بجائے مدغم کے مخرج میں لگانے کے مدغم فیہ کے مخرج میں لگایا جاتا ہے، یوں مدغم کو اداء کرتے ہوئے بھی زبان مدغم فیہ ہی کے مخرج میں لگتی ہے، اس سے اخفاء میں بھی یہ سمجھنا کہ ایک مخفی ہوتا ہے اور ایک مخفی فیہ، اور یہ سمجھنا کہ بوقت اخفاء مخفی کو مخفی فیہ میں داخل کیا جاتا ہے، جس کی وجہ سے مخفی میں مخفی فیہ کا رنگ آجاتا ہے، یعنی نون ساکن و تنوین کے بعد حروف مستعلیہ کے آنے پر اداء اخفاء میں نون کا غنہ بھی منقح ہوگا، تو یہ سرے سے غلط ہے، کیونکہ اخفاء میں حرف مخفی کو کسی دوسرے حرف میں نہیں چھپایا جاتا بلکہ اپنی ہی ذات میں چھپایا جاتا ہے اسی لئے اخفاء تو نام ہے اخفاء الحرف فی نفسہ لافی غیرہ یعنی یہ اخفاء نون کی ذات ہی سے متعلق ہے، نہ کہ بعد والے حرف سے جیسا کہ شیخ شمس الدین البقری تحریر فرماتے ہیں مع بقاء الغنة فی الحرف المخفی (المقدمة البقریة ص ۹۵)، برخلاف ادغام کہ اس میں ہمیشہ مدغم کو مدغم فیہ میں داخل کیا جاتا ہے، یعنی بوقت ادغام مدغم فیہ ہی کے مخرج

{7}

وصفات کا استعمال کیا جاتا ہے، لیکن اخفاء میں ایسا بالکل نہیں ہوتا، بلکہ نون مخفی کو اپنے ہی مخرج یعنی طرف زبان اور مسوڑھوں ہی سے ادا کیا جاتا ہے، نہ کہ بعد والے حروف مستعلیہ کے مخرج سے، جیسا کہ صاحب رعایہ فرماتے ہیں والاخفاء إنما هو أن يخفى الحرف في نفسه لافي غيره، والإدغام: إنما هو أن يدغم الحرف في غيره لافي نفسه، فتقول: خفيت النون عند السين، واخفيت النون عند السين، ولا تقول: خفيت في السين، ولا أخفيتها في السين، ونقول: أدغمت النون في الواو، ولا تقول أدغمت عند الواو فاعرف الفرق بين هذه التراجم تبين لك المعاني إن شاء الله تعالى۔ (الرعاية ص/ ۲۶۹)

اسی طرح شیخ مکی بن ابی طالب القیسى اپنی کتاب الکشف عن وجوه القراءات السبع میں نون مخفی ہی سے متعلق تحریر فرماتے ہیں فاستعملوها خفية بنفسها (الکشف ص/ ۱۶۷) البتہ فرق یہ ہے کہ اظہار کے وقت طرف زبان پورے طور پر (سوفیصد) مسوڑھوں میں لگتی ہے اور اخفاء میں ذرا سی لگتی (یعنی کم فی فیصد لگتی ہے زیادہ فیصد نہیں لگتی) لہذا نون کی ذات بقدرے اتصال زبان ذرا سی ظاہر ہوتی ہے باقی حصہ ظاہر نہیں ہوتا ہے بلکہ وہ خیشوم سے ایک الف کے بقدر ظاہر ہوتا ہے لہذا اس تھوڑے سے ظہور کو اظہار سے تعبیر کیا گیا ہے اور باقی حصہ کے عدم ظہور کو ادغام سے تعبیر کیا گیا ہے کہ ادغام میں بھی مدغم کی ذات ظاہر نہیں ہوتی، چنانچہ اب یہ کہنا کہ اخفاء میں حروف مخفی کو مخفی فیہ میں داخل کیا جاتا ہے، تو یہ صحیح نہیں ہے، نیز غور طلب امر یہ بھی ہے کہ اگر اخفاء میں بھی ادغام کی طرح پہلے کو دوسرے میں داخل کیا جاتا تو ادغام کی طرح اخفاء میں بھی تشدید آنی چاہئے تھی حالانکہ اخفاء تشدید سے بالکل عاری ہوتا ہے، جیسا کہ شیخ مکی بن ابی طالب اپنی کتاب الکشف عن وجوه القراءات السبع ہی میں تحریر فرماتے ہیں ولا تشدید فی الاخفاء لأن الحرف أيضا يخفى بنفسه، لافي غيره، والإدغام إنما هو أن تدغم الحرف في غيره، ولذلك يقع فيه التشدید، (الکشف ص/ ۱۶۶) اسی طرح



ابو عمرو عثمان الدینی اپنی کتاب التحدید میں فرماتے ہیں ”والفرق بین المخفی والمدغم أن المخفی مخففة والمدغم مشدد والله اعلم“ (التحدید ص ۱۲۴، جامع البیان ص ۳۰۱) اسی طرح محقق ابن الجزری النشر میں تحریر فرماتے ہیں: والفرق عند القراء والمجود بین المخفی والمدغم أن المخفی مخفف، والمدغم مشدد (النشر ص ۳۸۵) ایک اور جگہ لکھتے ہیں التشدید ممتنع مع الإخفاء (النشر ص ۳۸۶) نیز صاحب حق التلاوة تحریر فرماتے ہیں والفرق بین الإدغام والإخفاء هو أن الإدغام يصحبه تشدید والإخفاء لا يصحبه تشدید۔

نیز یہ اسلئے بھی بعید از عقل ہے کہ اولاً! اگر نون مخفی میں اس طرح کی تفخیم کو تسلیم کریں گے تو یہ بھی تسلیم کرنا ہوگا کہ مابعد والے حرف مفخم کے مخرج میں ابھی زبان لگی بھی نہیں بلکہ نون ہی کے مخرج میں لگی ہوئی ہے اور مابعد والے حرف کی ذات کا ابھی وجود ہوا بھی نہیں ہے اور اس سے پہلے اس کی صفت پائی گئی، اور وہ صفت تفخیم اپنے ما قبل کو صفت استعلاء یا تفخیم سے مفخم کر گئی! تو کیا وجود ذات سے قبل بھی صفت پائی جاتی ہے؟ اور کیا کوئی صفت بلا مخرج کے بھی پائی جاتی ہے؟

پھر ان حضرات کی طرف سے ایک بات یہ بھی کہی جا رہی ہے کہ نون مخفی کے بعد حروف مفخم آنے پر نون کو مفخم ادا کرنے میں سہولت ہے مرقق پڑھنے میں تکلف ہے اور اداء قرآنی تکلف سے خالی ہوتی ہے چنانچہ عربی زبان کی عام بول چال میں بھی مجاورت حروف مفخم کے مواقع میں باریک حرفوں کو بھی پُر بولنا مروّج ہے۔

یہ بات صحیح ہے، عام عربی تکلم میں تو اس کی گنجائش ہو سکتی ہے مگر چونکہ قرآن کریم کا تلفظ واداء منزل من اللہ ہے اور اس میں حروف مفخم و مرقق کو دودھ کا دودھ اور پانی کا پانی کی طرح الگ الگ کر دیا گیا ہے لہذا قرآن کریم کے تلفظ کو عام عربی تکلم پر قیاس کرنا درست نہیں ہے جیسے رسم

الخط قرآن کریم کا اپنا مستقل ہے جبکہ عام عربی زبان کو اس رسم کا پابند نہیں کیا گیا ہے یہ مسئلہ بھی اسی طرح ہے۔

چنانچہ علامہ جزری نے المقدمة الجزریة میں ایک باب بعنوان باب استعمال الحروف قائم فرمایا ہے جس کے تحت مجاورت مستعلیہ کی بنا پر مستقلہ کو پُر کرنے کی تردید فرمائی اور ترقیق کی بڑی تاکید فرمائی ہے جیسے باطل کے الف کو مخم اداء کرنے سے منع فرمایا ہے حالانکہ الف تو اپنی تنخیم و ترقیق میں تابع ہوتا ہی ہے مگر ما قبل کے نہ کہ مابعد کے، لیکن باطل میں تنخیم سے منع فرمایا، جبکہ نون مخفی تو تنخیم و ترقیق میں نہ ما قبل کے تابع نہ مابعد کے۔

نیز علامہ جزری ہی نے طیبة النشر میں قراءت قرآن بلحون العرب کی تاکید فرمائی ہے، آپ تلاوت قرآن سے متعلق فرماتے ہیں مع حسن صوت بلحون العرب - مرتلا  
موجودا بالعربی -

اس کی شرح کرتے ہوئے شیخ محمد صادق قحاوی اپنی شرح الکوکب الدرری میں فرماتے ہیں ای بلفظ العربی الفصیح و بلغة العرب البلغاء الگے جملہ پر توجہ دیجئے لا بلغة الاعاجم الذین یفخمون الالفات الواجب ترقیقها ویسمنون کثیرا من الحروف الاستفال ویتکلفون فی النطق والقراءة۔

اسی طرح استاذ الاساتذہ حضرت قاری انیس صاحب فیض آبادی اپنی ایک وقیع تالیف الفوائد التجویدیة میں یوں رقم طراز ہیں کہ غنہ کی آواز خوش کن اور خوش سماعت ہے اس کو پُر اداء کرنا غلط ہے اس سے احتراز ضروری ہے۔

پھر ایک بات یہ بھی ہے کہ جب تلفظ و اداء کا مدار نفل و روایت پر ہے اور اس کے لئے سند بیان کرنا ضروری ہے تو اب بتلائیے! نون مخفی کی تنخیم کے لئے سند کیا ہوگی؟ کیونکہ قرآن کریم کا طرز تلفظ و کیفیت اداء منزل من اللہ ہے اور نزول کے طرز کو ائمہ امت نے کتابوں میں بالتفصیل

{10}

بیان بھی کر دیا ہے جبکہ نون ساکن کی تفہیم مشائخ سے تقریر و تحریر کسی طرح منقول نہیں ہے لہذا اس سے ہٹ کر تلفظ غیر مستند ہے اور اداء و تلفظ میں ایک قسم کی تحریف ہے۔

چنانچہ ماضی میں بھی ایسا ہوا ہے کہ کسی منقول و متواتر اداء سے متعلق جب کسی شیخ کو اپنی عمر کے چالیس پچاس سال بعد اجتہاد کی بنیاد پر مغالطہ پیش آیا تو رجال فن نے سیمینار منعقد کئے اور شفوی و تحریری طور پر اس کی تردید فرمائی۔

رہی وہ بات جو ان حضرات کی طرف سے کہی جا رہی ہے کہ نون مخفی کو مستعلیہ کے ساتھ آنے پر پُر پُر ہنسنے میں اور مستقلہ کے ساتھ آنے پر باریک پُر ہنسنے میں تلفظ و اداء میں سہولت ہے، اور یہ سہولت عین مطلوب ہے۔

جس کا جواب یہ ہے کہ سہولت کا مطلوب ہونا تو معقول و مسلم ہے البتہ سہولت و صعوبت کا مدار کیفیت نزول پر ہے لہذا نزول میں جن سہولتوں کا لحاظ کیا گیا ہے وہی معتبر ہے اور اسی کی اجازت ہے ورنہ اگر معاملہ امت کے حوالہ کر دیا جاوے تو طبائع کے مختلف ہونے کی وجہ سے کسی کے لئے کوئی اداء آسان اور کسی کے لئے کوئی اور، چنانچہ آج یہ اس کو اداء کی سہولت گردانتے ہیں تو کل کسی اور مقام پر سہولت کا دعویٰ کریں گے اس طرح تو اداء قرآنی نزولی مسخ ہو کر رہ جائے گی لہذا قرآن کے الفاظ و تلفظ کی وہی آسانی معتبر ہے جو منزل من اللہ ہے۔

بقلم: محمد صدیق سانسرو دی

دارالعلوم فلاح دارین ترکیسر، گجرات، الہند

